

دین حق اور عیساؑ کی بانی

شُرک و بدعت کے خلاف کیوں؟

☆ حضرت مولانا سید الواسع علی حسنی ندوی

پیش کش
مسجد ہمدرد
لاہور

عقائد

مذہب

{Telegram} <https://t.me/pasbanehaq>

دینِ حق اور علمائے ربانی شرک و بدعت کے خلاف کیوں؟

از:

مولانا ابوالحسن علی بندوی

ناشر:

مکتبہ عثمانیہ مسجد دارالافتاء راء بریلی

◌ جملہ حقوق محفوظ ◌



کتابت: _____ محمد الیاس، لکھنؤ
طباعت: _____ عقیقہ پریس دہلی
صفحات: _____ چونسٹھ (۶۴)
قیمت: _____ ۴۰۰/- ۴/- روپے
باہتمام: _____ ہندوئی برادران
ناشر: _____ مکتبہ عثمانیہ، مسجد اُروا لے برلی

۱۴۰۳ھ ◌ ۱۹۸۳ء



فہرستِ مضامین

☆ صفحہ

☆ عنوانات

۵ _____ مقدمہ

۱۱ _____ پیش لفظ

۱۳ _____ شرک

۱۶ _____ کفر

۲۷ _____ بدعت

۴۱ _____ غفلت



بِسْمِ اللّٰهِ الرَّحْمٰنِ الرَّحِیْمِ

مُقَدَّمہ

----- ﴿٥﴾ ہولانا ہجرت الیغ حسنٰ ندوئی

حضرت آدمؑ سے حضور محمدؐ تک تمام انبیاء جو سب سے بنیادی اور مرکزی دعوت لے کر آئے، وہ توحید کی دعوت تھی، ان کی دیگر تمام دعوتیں اس سے متعلق اور اس کے بعد تھیں، قرآن مجید میں جہاں جہاں انبیاء کا تذکرہ آیا ہے اور ان کی کارگزاری کا ذکر کیا گیا ہے وہاں پہلا جملہ اَعْبُدِ اللّٰهَ کا ملتا ہے اور بکثرت اس بات پر زور دینے کا تذکرہ ملتا ہے کہ خدا کے سوا کوئی لائق عبادت لائق استعانت نہیں، سورہ فاتحہ میں جو روزانہ کی پانچوں نمازوں کی ہر رکعت میں پڑھی جاتی ہے یہ جملہ کہنا ضروری ہے کہ "اِيَّاكَ نَعْبُدُ وَاِيَّاكَ نَسْتَعِيْنُ" تیری ہی ہم عبادت کرتے ہیں، اور تجھ ہی سے ہم مدد مانگتے ہیں، اس میں اِيَّاكَ کا استعمال اس پہلو پر

زور دینے کے لئے ہے کہ صرف خدا کی عبادت اور صرف خدا سے مدد طلبی کرتے ہیں۔

یہ بات بار بار کیوں کہلوائی جاتی ہے اور نماز میں کہلوائی جاتی ہے، جس کا مطلب یہ ہوتا ہے کہ مرتے وقت تک برابر زبان پر یہ بات جاری رہے کہ ”ہم صرف تیری عبادت کرتے ہیں۔“ اور ”ہم صرف تجھ سے مدد چاہتے ہیں“ یہ وہ بات ہے جس سے اسلام میں توحید کی اہمیت معلوم ہوتی ہے کہ صرف ایک بار کلمہ شہادت ادا کر کے مسلمان ہو جانے کو کافی نہیں سمجھا گیا بلکہ برابر صبح، دوپہر، شام اور رات میں ایسے جھلے کہلوائے جاتے رہتے ہیں جن سے توحید کا استحضر بھی ہوتا ہے اور توحید کا اقرار بھی بار بار کیا جاتا رہتا ہے۔

اس کے بعد کیسے یہ گنجائش باقی رہتی ہے کہ ایک مسلمان دن بھر میں دسیوں بار سب سے زیادہ ذمہ دارانہ موقع پر جبکہ وہ اپنے رب کے حضور کھڑا ہوتا ہے یہ کہتا ہے کہ صرف تیری ہی ہم عبادت کرتے ہیں اور صرف تجھ ہی سے ہم مدد چاہتے ہیں نماز سے نکل کر کسی دوسرے کی عبادت کرنے لگے اور دوسرے سے مدد چاہنے لگے، یہ دونوں باتیں کیسے جمع ہو سکتی ہیں اور ایسا

کرنے پر ہمارا پروردگار، اس کو دھوکہ بازی اور چال بازی نہ سمجھے گا، کہ کہا کچھ اور کیا کچھ، یہ بڑی خطرناک اور ڈرنے کی بات، مسلمان کی سب سے بڑی عبادت نماز ہے، جس میں قیام، رکوع اور سجود ہوتا ہے، اسی سے نماز بنتی ہے، کسی غیر اللہ کے ساتھ اگر اس خلوص اور ادب کے ساتھ جھکایا قیام کیا جو خلوص و ادب نماز کا حق ہے اور جس کا اقرار ہم نے الرَّحْمٰنِ الرَّحِیْمِہٖ مِلَّکِ یَوْمِ الدِّیْنِہ میں کیا ہے — یا غیر اللہ سے اسی خلوص کے ساتھ مدد چاہی جو نماز میں ہوتا ہے تو کیا اِیَّاكَ نَعْبُدُ رَاِیَّاكَ نَسْتَعِیْنُ کہنے سے ٹکراتا نہیں ہے اور کیا اپنے پروردگار کے ساتھ دھوکہ کرنے کے مترادف نہیں ہے۔

غیر اللہ کا احترام اور اس سے مدد چاہنا اگر اس طرح ہو جس طرح ایک انسان کا احترام ہوتا ہے یا اس سے مدد چاہی جاتی ہے تو یہ غیر اللہ کی عبادت یا اس سے مدد چاہنا نہیں ہے اور نہ اس کو منع کیا گیا ہے، ہم اپنے باپ کا احترام کرتے ہیں، استاد کا کرتے ہیں، اپنے محسن کا کرتے ہیں، ان کی شفقتوں، محبتوں اور مہربانیوں کے شکر گزار ہوتے ہیں اور یہ ہماری جس طرح کی مدد کرنے کی استطاعت رکھتے ہیں اس طرح کی مدد بھی ہم ان سے طلب کرتے

ہیں، یہ سب عیب نہیں ہے لیکن اگر ہم کسی انسان کا احترام
 ویسا یا اس طریقہ سے کرنے لگیں جو خدا کے ساتھ کیا جاتا ہے اور
 انسان کی سطح سے بلند ہے تو وہ احترام احترام نہیں، عبادت
 ہو جائے گا۔

توحید کیا ہے، شرک کیا ہے، اور شرک کے چھوٹے بڑے کیا کیا
 انداز و طریقے ہیں، یہ سب ہم کو اچھی طرح معلوم ہونا چاہیے۔
 تاکہ ہم شرک کے خطرہ میں نہ پڑ جائیں، اور پھر ہمارا سب کیا کرایا
 غارت ہو جائے، اس لئے کہ اللہ تعالیٰ ہر غلطی کو معاف کر دیتا
 ہے، لیکن شرک کو معاف نہیں کرتا، قرآن مجید میں فرمایا گیا ہے
 کہ: **إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ**
 (نساء ۱۸) ”خدا اس گناہ کو نہیں بخشتے گا کہ کسی کو اس کا شریک
 بنایا جائے اور اس کے سوا (اور گناہ) جس کو چاہے گا بخش دے گا۔“
 یہ خطرناک غلطی، تباہ کن کوتاہی، سب کیا کرایا بگاڑ دینے والا
 گناہ، ایک مسلمان کے لئے بہت اہمیت رکھتا ہے، جیسے کسی ملک
 میں ایسی غلطی کہ اس کی سزا پھانسی ہو، شرک کی غلطی حقیقت میں
 اس سے بھی زیادہ خطرناک ہے، کیونکہ پھانسی کی سزا لانے والی
 غلطی صرف چند سالہ زندگی ہی کو ختم کرے گی لیکن ہمیشہ ہمیش کی

زندگی کو کوئی نقصان نہیں پہنچائے گی لیکن شرک سے ملنے والی سزا ہمیشہ ہمیش کی زندگی کو جہنم بنا دینے والی سزا ہے۔

زیر نظر رسالہ حضرت مولانا سید ابوالحسن علی ندوی مدظلہ نے جو ایک بڑے بزرگ بنگالی ہیں اور بزرگوں کا احترام اور اولیائے کرام کا مقام بھی جانتے ہیں اور علم دین کے حقائق و اسرار کے عالم میں مہتر آن و حدیث کی روشنی میں توحید و شرک کی حقیقتوں کو واضح کرنے کے لئے تحریر فرمایا ہے۔ اور اس میں اس طرح تشریح فرمائی ہے کہ دونوں کے مختلف اور ضروری پہلو سب آگئے ہیں اور ایک مخلص مسلمان کو توحید و شرک کی حقیقتوں کو جاننے کی جو ضرورت ہے اس سے وہ اچھی طرح پوری ہو جاتی ہے۔

حضرت مولانا مدظلہ العالی ہم سب کے شکر یہ کہ مستحق ہیں، کہ انہوں نے ایسے اہم اور ضروری موضوع کو کتاب اللہ اور سنت رسول اللہ صلی اللہ علیہ وسلم کی روشنی میں بڑے اچھے اور سہل انداز میں واضح فرمایا ہے، اور اس کے پڑھنے والوں کے لئے دین خالص (الْاِیْمَانُ بِاللّٰهِ الدِّیْنُ الْخَالِصُ) ترجمہ: ”سن لو اللہ ہی کے لئے ہے صاف اور خالص دین“ کی حقیقت سلیس اور مدلل انداز میں بیان فرمایا ہے، امید ہے کہ یہ رسالہ بہت نافع ہوگا۔

ادارہ مکتبہ عثمانیہ بھی شکریہ کا مستحق ہے کہ اس نے دیدِ زیر
کتابت و طباعت میں اس رسالہ کو مسلمانوں تک پہنچانے کا
ذریعہ مہیا کیا،

اللہ تعالیٰ ہم سب کو دینِ خالص کو سمجھنے اور اس پر عمل کرنے
کی توفیق عطا فرمائے۔ آمین۔

فاکسار

محمد الیاسی: مدہ

دائرہ شاہ علم اللہ

رائے بریلی

۲۵-۴-۲۰۲۳ء

پیش لفظ

☆ از، مؤلف

أَلْحَمْدُ لِلّٰهِ رَبِّ الْعَالَمِينَ وَالصَّلَاةُ عَلَى سَيِّدِ الْمُرْسَلِينَ
وَاخْتِامُ النَّبِيِّينَ وَعَلَى آلِهِ وَصَحْبِهِ أَجْمَعِينَ وَمَنْ تَبِعَهُمْ
بِإِحْسَانٍ وَدَعَا بَدْعُوهُمْ إِلَى يَوْمِ الدَّيْنِ

عرصہ ہوار اتم نے اپنے جوار کے بعض علمائے ربانیت (جن میں حضرت مولانا سید خواجہ احمد صاحب نصیر آبادیؒ سب نمایاں ہیں) کی اصلاحی و تجدیدی کوششوں کی روداد و سرگزشت لکھنے کا ارادہ اور ان کا مختصر تذکرہ مرتب کرنے کا عزم کیا، اسی وقت اس کا احساس ہوا کہ پہلے ایک مفصل تہیدی مضمون کی ضرورت ہے جس میں سنت کی اہمیت اس کے ہر ارادہ و مقاصد اور بدعت کے مفسد و مقرر توں پر روشنی ڈالی جائے اور بتایا جائے کہ آنحضرت صلی اللہ علیہ وسلم نے بدعت سے

۱۔ یہ تذکرہ حضرت سید احمد شہیدؒ کے نامور ظلفاء اور جماعت کے ممتاز افراد اور حضرت مولانا سید خواجہ احمد کے مفصل تذکرہ کے ساتھ تھاروان ایہاں و عزیمت کے نام سے رتب ہوا، جس کو ثابور کی سید احمد شہید اکاڈمی نے بڑے آب و تاب کے ساتھ پاکستان سے شائع کیا۔

اس شد و مد سے اپنی امت کو کیوں روکا، اس کی مذمت و
 تردید کیوں فرمائی؟ پھر آپ کے نابین برحق علمائے ربانی، مصلحین و
 مجددین امت نے اپنے اپنے زمانہ میں اس کے خلاف کیوں علم جہاد بلند کیا
 اور بہت سے وقتی، سیاسی، اجتماعی اور بعض اوقات دعوتی و تبلیغی مصالح کے
 باوجود ایک منٹ کے لئے اس کے روادار نہیں ہوئے اور اس کے بارے
 میں انھوں نے ادنیٰ درجہ کی مدامت اور تسامح نہیں برتا، راستہ میں اس موقع
 پر قرآن و حدیث کے مطالعہ نیز امت کے مختلف دوروں کے تجربات اور زندگی
 کے حقائق کی روشنی میں سنت و بدعت کا فرق واضح کرنے اور بدعت کے مفسد
 اور مضرتوں کو بیان کرنے کی کوشش کی، یہ تمہیدی مضمون علمائے ربانی ان کا
 منصب اور ان کے کام کی نوعیت، جون جولائی ۱۹۴۲ء میں الفرقان والندہ
 میں شائع ہوا، اس کے بعد میں اور تصنیفی کاموں میں مشغول ہو گیا، اور اس
 مضمون سے ذہول ہو گیا، بعض عزیزوں نے متوجہ کیا کہ یہ مضمون بہت اہم ہے
 اس میں بعض اصولی باتیں اور نکتے آگئے ہیں جو عام کتابوں میں نہیں ملتے، میں نے
 اس مضمون کو نکال کر دوبارہ پڑھا، مجھے بھی اس کی اہمیت و افادیت کا احساس
 ہوا، میرا خیال تھا کہ اس کو علیحدہ رسالہ کی شکل میں شائع کیا جائے تاکہ اس
 عام فائدہ ہو، اس موقع پر عزیزان مولوی امتیاز احمد ندوی و مولوی افتخار احمد
 ندوی نے خواہش ظاہر کی کہ اس کو اپنے جدید قلم شدہ ”مکتبہ عثمانیہ“ کی طرف سے

شائع کریں میں نے ان کو بخوشی اجازت دی، اللہ سے
دُعا ہے کہ اس کو مسلمان بھائیوں اور مختلف طبقوں کے لئے چشم کشا
اور بصیرت افروز اور مفید و نافع بنائے
واللہ الموفق والمعين

ابو الحسن علی ندوی

دائرہ شاہ علم اللہ

رائے بریلی

۱۹/۳/۱۴۰۳ھ

۳/۲/۱۹۸۳ء

بِسْمِ اللَّهِ الرَّحْمَنِ الرَّحِيمِ



عِلْمائے حق، حضراتِ انبیاء علیہم الصلوٰۃ والسلام کے
 وارث و جانشین ہیں، ”العلماء ورثۃ الانبیاء“ (صحیح بخاری)
 ان کی وراثت اور نیابت اسی وقت صحیح اور مکمل ہوگی جب انکی
 زندگی کا مقصد اور اُن کی کوششوں کا مرکز وہی ہوگا جو انبیاء کرام
 کا تھا، وہ مقصد زندگی، اور وہ مرکز سعی و عمل کیا ہے؟ دو لفظوں
 میں ”دینِ خالص“ یا ایک لفظ میں ”توحید“ یعنی اللہ تعالیٰ کی
 خالص عبادت، اور کابلِ اطاعت، جو تنہا اُسی کا حق ہے، اُس کو
 اپنی ذات سے عمل میں لانا، اور دوسروں میں اُس کے لئے جدوجہد
 کرنا، ”اَلَا لِلّٰهِ الدِّیْنُ الْخَالِصُ“ وَیَكُوْنُ الدِّیْنُ لِلّٰهِ
 وَمَا ارْسَلْنَا مِنْ قَبْلِكَ اور ہم نے آپ پہلے کوئی پیغمبر نہیں بھیجا

مِنْ رَّسُولٍ إِلَّا نُوحِي إِلَيْهِ
 أَنْذَلَا إِلَهَ إِلَّا أَنَا فَاعْبُدُونِ
 (انبیاء رکوع ۲)

مگر اُس کو یہی حکم بھیجتا، کہ
 میرے سوا کسی کی بندگی نہیں پس میری ہی
 بندگی کرو؛

هُوَ الَّذِي أَرْسَلَ رَسُولَهُ
 بِالْهُدَىٰ وَدِينِ الْحَقِّ لِيُظَاهِرَ
 عَلَى الدِّينِ كُلِّهِ وَلَوْ كَرِهَ
 الْمُشْرِكُونَ ۚ (صَفَّ رکوع ۱)

وہ ہے جس نے اپنا رسول، رہنمائی
 اور سچے دین کے ساتھ بھیجا، تاکہ اُسکو
 سب دینوں (تمام قسم کے نظامِ اطاعت)
 پر غالب کرے، اگرچہ شرک کرنے والوں کو یہ
 ناگوار ہو۔

اس دینِ خالص کے لئے ہر زمانہ میں چند موانع اور مزاحم ہوتے
 ہیں جن میں سے اکثر ان چار اقسام میں داخل ہیں:

شُرک یعنی غیر اللہ کو الہ بنا لینا، اللہ کے سوا کسی
 ہستی کو مافوقِ طبعی طور پر ضار اور نافع
 مان لینا، اس کو کائنات میں متصرف اور مؤثر تسلیم کر لینا۔
 احتیاج و التجا (پناہ جوئی) اور خوف و رجا اس عقیدے کے بالکل
 قدرتی اور طبعی نتائج و لوازم ہیں، اور دُعا و استعانت اور خضوع
 (جو عبادت کی حقیقت ہے) اس کے لازمی مظاہر ہیں۔

شرک، ایک مستقل دین اور ایک مکمل حکومت ہے۔ اس کا اور دین اللہ کا کسی ایک جسم یا دل و دماغ یا خطہ زمین پر ایک ساتھ قائم ہونا ناممکن ہے، یہ غیر الہی دین جسم و نفس، اور جسم و نفس سے خارج اتنی ہی جگہ گھیرتا ہے جتنی دین اللہ کو کم سے کم درکار ہے۔

وَمِنَ النَّاسِ مَن يَتَّخِذُ مِنْ بَعْضِ النَّاسِ بَعْضًا اَعْدَاءَ اللَّهِ اِذْ يُحِبُّونَهُمْ كَحُبِّ اللَّهِ (البقرہ رکوع ۲۰)
 بعض لوگ وہ ہیں جو اللہ کے برابر اور ان کو بناتے ہیں ان کی محبت ہی رکھتے ہیں جیسی محبت اللہ کی۔

ثُمَّ قَالَ اللَّهُ اِنْ كُنْتُمْ لَكُمْ شُرَكَاءُ فَذَرُوا اَرْضِيَّ فَاذْهَبُوا بِهَا اِنْ كُنْتُمْ لَكُمْ شُرَكَاءُ (شعرا ۵)
 (مشرکین نے کہا) خدا کی قسم ہم کھلی ہوئی گمراہی میں تھے جو تم کو (معبودوں کو) سارے جہانوں کے پروردگار کے برابر کرتے تھے

اس لئے جب تک زمین سے شرک کی تمام جڑیں اور اس کی باریک سے باریک رگیں بھی اکھاڑ نہ دی جائیں، اس وقت تک دین اللہ کا پودا لگ نہیں سکتا، اس لئے کہ یہ پودا کسی ایسی زمین میں جڑ نہیں پکڑتا جس کی مٹی میں کسی اور درخت کی کوئی جڑ ہو، یا کوئی اور تنخم ہو، اس کی شاخیں اسی وقت آسمان سے باتیں کرتی ہیں اور یہ درخت اسی وقت پھلتا پھولتا ہے جب اس کی جڑ گہری اور مضبوط ہو۔

اَلَمْ تَرَ كَيْفَ ضَرَبَ اللّٰهُ مَثَلًا
 كَلِمَةً طَيِّبَةً كَشَجَرَةٍ طَيِّبَةٍ
 اُصْلُهَا ثَابِتٌ وَفَرْعُهَا
 فِي السَّمَاۗءِ تُؤْتِيْ اُكْلَهَا
 كُلَّ حَبِيۡثٍ بِاِذْنِ رَبِّهَا
 تم نے نہ دیکھا اللہ نے کیسی ایک مثال
 بیان کی پاکیزہ بات (دکڑ طیبہ فہمیرہ) ایک
 پاکیزہ درخت کی طرح ہے اس کی حبڑ
 مضبوط ہے اور اس کی شاخیں آسمان
 میں ہیں اپنا پھل لاتا ہے ہر وقت اپنے
 رَب کے حکم سے۔ (ابراہیم ع ۴)

یہ درخت کسی دوسرے درخت کے سایہ میں بڑھ نہیں سکتا، یہ
 جہاں رہے گا، تنہا رہے گا، اس کے طبعی نشو و نما کے لئے لامتناہی
 فضا چاہیئے۔

اَلَا لِلّٰهِ الدِّیۡنُ الْخَالِصُ
 یاد رکھو اللہ ہی کی تنہا ساجداری
 ہے (زمر ع ۱)

پس جو لوگ دین اللہ کی فطرت اور اس کے مزاج سے
 واقف ہوتے ہیں، وہ اس کو کسی جگہ پر قائم کرنے کے لئے زمین کو
 پلوے طور پر صاف اور ہموار کرتے ہیں، وہ شرک اور جاہلیت کی
 جڑیں اور رگیں چُن چُن کر نکالتے ہیں اور اُن کا ایک ایک بیج
 بُن بُن کر پھینکتے ہیں اور مٹی کو بالکل الٹ پلٹ دیتے ہیں چاہے
 ان کو اس کام میں کتنی ہی دیر لگے، اور کیسی ہی زحمت اٹھانی پڑے

اور چاہے ان کی دن رات کی اس کوشش اور عمر بھر کی اس جدوجہد کا حاصل حضرت نوحؑ کی طرح چند نفوس سے زیادہ نہ ہو، اور چاہے بعض پیغمبروں کی طرح ان کی ساری زندگی کا سرمایہ صرف ایک شخص ہو، لیکن وہ اس نتیجہ پر قانع اور اس کامیابی پر مسرور ہوتے ہیں، اور نتیجہ کے حصول میں کبھی عجلت اور بے صبری سے کام نہیں لیتے۔

کفر یعنی اللہ کے دین اور اس کی شریعت کا انکار
یہ انکار اس کی حکومت سے بغاوت اور اس کے

احکام سے سرتابی، خواہ کسی طریقہ اور علامت سے ظاہر ہو۔

اس میں وہ لوگ بھی شامل ہیں جو اللہ اور رسول کے حکام میں سے کسی حکم کو بھی یہ جان لینے کے بعد کہ یہ اللہ اور اس کے رسول کا حکم ہے نہیں مانتے، یا زبان سے تو انکار نہیں کرتے، مگر جان بوجھ کر اس کی خلاف ورزی کرتے ہیں، ایسے لوگ خواہ دوسرے احکام کے پابند ہوں، اس دائرہ سے خارج نہیں، اللہ تعالیٰ یہودیوں کو مخاطب کر کے کہتا ہے:

أَلْتَوْنُمُونِ بِبَعْضِ الْكِتَابِ کتاب الہی کے ایک حصہ کو مانتے ہو
وَتَكْفُرُونَ بِبَعْضٍ فَمَا جَزَاءُ دوسرے حصہ کو نہیں مانتے تو اس کی کیا سزا؟

مَنْ يَفْعَلْ ذَلِكَ مِنْكُمْ لَا
 خَيْرَ لِي فِي الْحَيَاةِ الدُّنْيَا وَ
 يَوْمَ الْقِيَامَةِ يَرَى ذُنَّ إِلَى
 أَشَدَّ الْعَذَابِ ۚ وَمَا اللَّهُ
 بِغَافِلٍ عَمَّا تَعْمَلُونَ (البقرہ)

جو تم میں سے یہ کام کرتا ہے، سولے
 دنیا کی زندگی میں رسوائی کے اور قیامت
 کے دن وہ پہنچائے جائیں سخت سے
 سخت عذاب میں، اور اللہ تمہارے
 کاموں سے بے خبر نہیں۔

صرف اللہ کی خداوندی اور حاکمیت کے اقرار سے طبعی طور پر خداوندی
 اور حاکمیت کے تمام دعویداروں کی خداوندی اور حاکمیت کا انکار ہو جاتا
 ہے، لیکن جو اشخاص خداوندانِ باطل کی خداوندی اور حاکمیت کا
 صاف صاف انکار کرنے کے لئے تیار نہیں ہوتے، یا دوسرے الفاظ
 میں انہوں نے اس قبلہ کی طرف منہ تو کر لیا ہے لیکن دوسرے قبلوں
 کی طرف ان سے پیٹھ بھی نہیں کی جاتی، دین الہی کے مقابلہ میں دنیا میں
 جو نظام حاکمیت قائم، اور شریعت الہی کے مقابلہ میں جو قوانین نافذ
 ہیں، ان سے منحرف نہیں ہوا جاتا، وہ کبھی کبھی ان پر بھی عمل کر لیتے ہیں
 اور بوقت ضرورت ان کی طرف رجوع کر لیتے ہیں، وہ درحقیقت اسلام میں
 داخل نہیں ہوئے، ایمان باللہ کے لئے ”کفر بالطاغوت“ ضروری ہے اور

لہ طاغوت ہر وہ ہستی ہے جس کی خدا کے مقابلہ میں اطاعت مطلق کی جائے (الطاغوت
 عبارة عن كل متعبد وكل معبود من دون الله امام راعب اصفہانی) خواہ
 وہ شیطان ہو یا سلطان یا معمولی انسان،

اللہ نے اس کو ایمان پر مقدم کیا ہے۔

ثُمَّ يَكْفُرُ بِالطَّاغُوتِ وَيُؤْمِنُ
بِاللَّهِ فَقَدْ اسْتَمْسَكَ بِالْعُرْوَةِ
الْوُثْقَىٰ (بقرہ ع ۲۴)

جو سرکش کا انکار کرے اور اللہ پر
ایمان لائے، اس نے مضبوط حلقہ
پکڑ لیا۔

اس لئے قرآن نے ایسے اشخاص کا دعوے ایمان تسلیم نہیں کیا جو غیر الہی
قوانین ان کے نمائندوں اور ان کے مرکوزوں کی طرف رجوع کرتے ہیں اور
ان کو اپنا حکم اور ثالث بناتے ہیں۔

أَلَمْ تَرَ إِلَى الَّذِينَ يَزْعُمُونَ
أَنَّهُمْ آمَنُوا بِمَا نُزِّلَ إِلَيْكَ
وَمَا أُنْزِلَ مِنْ قَبْلِكَ يُرِيدُونَ
أَن يَتَحَكَّمُوا إِلَى الطَّاغُوتِ
وَقَدْ أُمِرُوا أَن يَكْفُرُوا بِهِ
وَبُرِيدُ الشَّيْطَانِ أَن يُضِلَّهُمْ
صَلَاحًا وَلَا بَعِيدًا (النساء ۶)

تم نے ان لوگوں کو نہ دیکھا، جو دعوے
کرتے ہیں کہ وہ اس پر ایمان لائے جو آپ کی
طرف اتار لیا گیا، اور جو آپ کے پہلے اتار لیا گیا، چاہتے
ہیں کہ قضیہ لے جائیں سرکش کی طرف حالانکہ ان کو
حکم ہو چکا ہے کہ اس کا انکار کریں اور شیطان
چاہتا ہے کہ ان کو ہٹا کر دور لے جا
ڈالے۔

لے یہ آیت ترمذی کی روایت کے مطابق اس منافق کے بارے میں نازل ہوئی
جس نے اپنے ایک مقدمہ میں (جس کا دوسرا فریق ایک یہودی تھا) مشہور یہودی رئیس
اور عالم کعب بن الاشرف کو قاضی اور حکم بنایا تھا۔ (ترمذی، کتاب التفسیر)

اس کفر کی بو، ان اشخاص سے بھی نہیں نکلی جو مسلمانوں کے دائرے میں آجانے کے بعد بھی "جاہلیت" سے منحرف اور عقائد و رسوم جاہلیت سے بے تعلق نہ ہو سکے، ان کے دلوں سے ابھی تک ان چیزوں کی نفرت اور کراہت نہیں گئی، اور ان کاموں کی تحقیر نہیں نکلی، جن کو جاہلیت بُرا سمجھتی ہے ان سے نفرت اور ان کی تحقیر کرتی ہے خواہ وہ اللہ کے دین میں پسندیدہ اور محبوب ہوں، اور اللہ کے رسول کی محبوب سنت ہوں۔

اسی طرح ان کے دلوں سے ابھی تک ان اعمال و اخلاق، اور رسوم و عادات کی محبت اور عزت دُور نہیں ہوئی جو اہل جاہلیت کے نزدیک محبوب و معزز ہیں خواہ وہ اللہ کی شریعت میں مکروہ اور حقیر ہوں۔

اسی طرح جن کے دلوں سے ابھی تک جاہلی حیمت اور عصبیت دُور نہیں ہوئی، اور ان کا عمل جاہلیت عرب (اور درحقیقت ہر جاہلیت) کے اس مقبول و مسلم اصول پر ہے، کہ "انصر اُخاک ظالماً و مظلوماً" اپنے بھائی کی ہر حال میں مدد کرو، خواہ ظالم ہو خواہ مظلوم، اس سے زیادہ نازک بات یہ ہے کہ اسلام کو اختیار کر لینے کے بعد بھی، یا مسلمان کہلانے کے باوجود بھی حسن و قبح کا معیار وہی ہو جو جاہلیت میں ہوتا ہے، اشیاء کی قیمت وہی ہو جو جاہلیت نے قائم کر دی ہے، زندگی کی انھیں قدروں اور انھیں معیاروں کی وقعت ہو جو جاہلیت تسلیم کرتی ہے۔

اسلام کی صحت کی دلیل یہ ہے کہ کفر اور اس کے پورے ماحول اس کے تمام متعلقات، اس کی تمام خصوصیات اور شعائر سے نفرت پیدا ہو جائے اور اس کی طرف واپسی اور اس میں مبتلا ہو جانے کے تصور سے آدمی کو تکلیف ہو، اور ایمان کی پختگی یہ ہے کہ وہ کفر کے کسی ادنیٰ سے ادنیٰ کام کے مقابلہ میں موت کو زیادہ پسند کرتا ہو، بخاری کی حدیث ہے:

ثَلَاثٌ مَنْ كُنَّ فِيهِ وَجَدَ حَلَاوَةً تِثْنَتَانِ جَسْوَ فِيهِمْ جَسْوَ
الْإِيمَانِ أَنْ يَكُونَ اللَّهُ وَرَسُولَهُ إِيْمَانِ كِي حَلَاوَتِ مَحْسُوسِ هُوَ كِي
أَحَبُّ إِلَيْهِ مِمَّا سِوَاهَا وَأَنْ يُحِبَّ اللَّهَ اللَّهُ أَوْرَاسِ كَارِسُولِ أَنْ كِ مَاسِ
لَا يُحِبُّهُ إِلَّا لِلَّهِ وَأَنْ يَكْرَهُ أَنْ يُعْرَدَ زِيَادِ مَحْبُوبِ هُوَ، دُوسَرِ يَ كِ كِ
فِي الْكُفْرِ كَمَا يَكْرَهُ أَنْ يَقْدُونَ فِي النَّارِ دُكُ أَنْسَانِ سِ مَرِ اللَّهُ هِي كِ لَئِ

محبت ہو، تیسرے یہ کہ کفر میں جانا اس کے لئے اتنا تلخ و گوار ہو، جتنا آگ میں ڈالا جاتا۔

صحابہ کرامؓ کی کیفیت یہی تھی، ان کو اپنے زمانہ سابق (جاہلیت) سے شدید نفرت پیدا ہو گئی تھی، ان کے نزدیک "جاہلیت" سے بڑھ کر کوئی توہین نہ تھی وہ جب اپنے اسلام لانے سے پہلے کے زمانہ کا تذکرہ کرتے تو نہایت شرمندہ اور نفرت کے ساتھ اس زمانہ کی تمام باتوں، اعمال و اخلاق اور کفر و فسق اور اللہ کی نافرمانی سے ان کو نہ صرف شرعی اور عقلی بلکہ طبعی کراہت تھی، اللہ تعالیٰ اُن کی یہ صفت اس طرح بیان کرتا ہے:

وَلَكِنَّ اللَّهَ حَبَّبَ إِلَيْكُمُ الْإِيمَانَ
وَتَرَيْتَهُ فِي قُلُوبِكُمْ وَكَرَّهَ إِلَيْكُمُ
الْكُفْرَ وَالْفُسُوقَ وَالْعِصْيَانَ
(حجرات ۱۷)

لیکن اللہ نے تمہارے دل میں ایمان کی
محبت ڈال دی اور اس کو کھپا دیا تمہارے
دلوں میں اور نفرت ڈال دی تمہارے
دل میں کفر اور گناہ و نافرمانی کی۔

جاہلیت کی ایک علامت یہ ہے کہ جب اللہ و رسولؐ کا کوئی حکم سنایا
جائے تو قدیم رسم و رواج اور باپ دادا کے طور طریق کا نام لیا جائے اور اللہ و
رسولؐ کے مقابلہ میں گزشتہ زمانہ اور پرانے دستور کی سند پیش کی جائے۔
وَإِذْ أَقِيلَ لَهُمُ اتَّبِعُوا مَا أَنْزَلَ
اللَّهُ قَالُوا بَلْ نَتَّبِعُ مَا أَلْفَيْنَا
عَلَيْهِ آبَاءَنَا أَوْ لَوْ كَانَ آبَاؤُهُمْ
لَا يَعْقِلُونَ شَيْئًا وَلَا يَهْتَدُونَ
(البقرہ ۲۱)

جب ان سے کہا جاتا ہے کہ اس حکم کی پیروی
کرو جو اللہ نے نازل کیا ہے، تو کہتے ہیں
کہ ہم تو اسی راستہ کی پیروی کریں گے
جس پر ہم نے اپنے باپ دادوں کو پایا ہے
اگرچہ ان کے باپ دائے نہ سمجھتے تھے کچھ بھی اللہ

جانتے ہوں سیدھی راہ۔
بَلْ قَالُوا إِنَّا وَجَدْنَا آبَاءَنَا عَلَىٰ
أُمَّةٍ قَدْ تَلَّاهَا عَلَىٰ آثَارِهِمْ مُتْتَدِلِينَ
(زخرف رکوع ۲)

بلکہ کہتے ہیں کہ ہم نے پایا اپنے باپ دادوں کی
ایک راہ پر اور ہم انہیں کے نقش قدم پر
ٹھیک چل رہے ہیں۔

اللہ کے حکم اور وحی کے مقابلہ میں اپنے باپ دادا کے عمل اور اپنی خواہش و

مرضی کی پیروی کرنا خاص جاہلی دین ہے۔

قَالُوا يَا شُعَيْبُ أَصَلَوْتُكَ تَأْمُرُكَ
أَنْ تَتْرُكَ مَا يَعْبُدُ آبَاؤُنَا وَ
أَنْ نَفْعَلَ فِي أَمْوَالِنَا مَا نَشَاءُ ۖ
انہوں نے کہا کہ اے شعیب: کیا تمہاری
نماز نے تم کو یہ سکھایا ہے کہ ہم چھوڑ دیں
جن کو ہمارے باپ پوجتے تھے یا ہم چھوڑ دیں
جو ہم اپنے مالوں میں اپنی من مانی باتیں کرتے
(ہود۔ رکوع ۸)

رہتے ہیں۔

پس ایسے تمام لوگ جاہلیت سے نکل کر اسلام میں پورے طور پر داخل نہیں
ہوئے جو اللہ کے مقابلہ میں ہر چیز سے دستبردار نہیں ہوئے اور جنہوں نے
اپنے تئیں مکمل طور پر اللہ کے حوالہ نہیں کیا۔ یہ مکمل دستبرداری اور تسلیم کامل
وہ اسلام ہے جس کا حضرت ابراہیمؑ کو حکم ہوا، اور انہوں نے اس کو قبول کیا
إِذْ قَالَ لَهُ رَبُّهُ أَسْلِمْ قَالَ
جَب (ابراہیمؑ) ان کے زنجے کہا کہ اپنے رب کے
أَسْلَمْتُ لِرَبِّ الْعَالَمِينَ ۖ
حوالہ ہو جاؤ اور اکی مکمل تابداری کرو انہوں نے
کہا کہ میں نے اپنے تئیں سارے جہان کے
(بقرہ ۱۶)

پروردگار کے حوالہ کر دیا۔

اور جس کا تمام مسلمانوں کو حکم ہے۔

فَالْعَمْرُ إِلَىٰ ذَاِ الْحِفْلِ ۚ
تہارا معبود حاکم ایک ہی معبود حاکم ہے
پس اسی کے حوالہ ہو جاؤ اور مکمل تابداری بن جاؤ
أَسْلِمُوا ۚ (حج ۵)

اگر یہ نہیں ہے تو گویا اللہ سے جنگ ہے، اس لئے اس مکتل اسلام کو ایک مجاہد اللہ نے سلم کہا ہے، یعنی یہ اللہ سے صلح ہے۔

يَا أَيُّهَا الَّذِينَ آمَنُوا ادْخُلُوا فِي
السَّلَامِ كَآفَّةً وَلَا تَتَّبِعُوا
خُطُوَاتِ الشَّيْطَانِ إِنَّهُ لَكُمْ
عَدُوٌّ مُبِينٌ (بقرہ ۲۵)

اے ایمان والو! داخل ہو جاؤ صلح و سلام
میں پورے پورے اور شیطان کے قدموں پر
مت چلو بے شک وہ تمہارا کھلا
دشمن ہے۔

یاد رہے کہ جاہلیت سے مراد صرف بعثت نبوی کے قبل کی عرب کی زندگی ہی نہیں ہے بلکہ ہر وہ غیر اسلامی زندگی اور نظام ہے جس کا مآخذ وحی و نبوت اور کتاب الہی و سنت انبیاء نہ ہو اور جو اسلام کے مسائل اند احکام زندگی سے مطابقت نہ رکھتا ہو، خواہ وہ عرب کی جاہلیت ہو، ایران کی فردیت، یا ہندوستان کی برہمنیت، یا مصر کی فرعونیت، یا ترکوں کی طورانیت، یا موجودہ مغربی تمدن یا مسلمان قوم کی غیر شرعی زندگی اور ان کے مخالف شریعت رسوم و عادات، اخلاق و آداب اور میلانات و جذبات، خواہ

اے مفسرین نے اس آیت کی شان نزول یہ بیان کی ہے کہ بعض مسلمانوں کو ایسی چیزوں کے کھانچے پیئے ہیں داخل ہوا جو ان کے قدیم مذہب میں انکے لئے جائز تھے جس اور جن کے استعمال کے وہ عادی تھے، آیت اگرچہ عام اصل تفسیر کے مطابق کچھ اسی آہستہ مخصوص نہیں اور نہایت پر مغالی اور جامع آیت ہے، جو تمام احکام اسلام پر مشتمل ہے لیکن اس سے اس پہلو کی بھی وضاحت ہوتی ہے جس کو ہم نے اوپر بیان کیا ہے۔

وہ جدید ہوں یا قدیم، ماضی ہوں یا حال۔

کفر صرف ایک سلبی چیز نہیں ہے بلکہ ایک ایجابی اور مثبت چیز بھی ہے وہ صرف دین اللہ کے انکار کا نام نہیں ہے بلکہ وہ ایک مذہبی اور اخلاقی نظام اور مستقل دین ہے جس میں اپنے فرائض و واجبات بھی ہیں اور مکروہات و محرکات بھی، اس لئے دونوں دین ایک جگہ جمع نہیں ہو سکتے اور ایک انسان ایک وقت میں ان دونوں کا وفادار نہیں ہو سکتا۔

انبیاء کرام کفر کی پوری بیخ کنی کرتے ہیں وہ کفر کے ساتھ رواداری اور مصالحت کے روادار نہیں ہوتے، کفر کے پہچان لینے کا بھی ان کو بڑا انداز ہوتا ہے اور اس بارے میں ان کی نگاہ بڑی دور رس اور باریک بینی ہوتی ہے، اللہ تعالیٰ ان کو اس بارے میں پوری حکمت اور عزیمت عطا فرماتا ہے ان کی خدا داد فراست اور بصیرت پر اعتماد کئے بغیر چارہ نہیں، دین کی حفاظت اس کے بغیر ممکن نہیں، اگر کفر و اسلام کی جو سرحدیں انھوں نے قائم کر دی ہیں اور ان کے جو نشانات مقرر کر دیئے ہیں ان کی حفاظت کی جائے، اس میں ادنیٰ تاہل اور رواداری دین کو اتنا مسخ کر کے رکھ دیتی ہے جتنا یہودیت، عیسائیت اور ہندوستان کے مذاہب مسخ ہو گئے۔

انبیاء کے صحیح جانشین بھی اس بارے میں انہیں کی فراست و عزیمت رکھتے ہیں، وہ کفر کا ایک ایک نشان ملاتے ہیں اور جاہلیت کا ایک ایک

داغ دھوتے ہیں، کفر کا ادراک کرنے میں ان کی حس عوام سے بہت بڑھی
 ہوئی ہوتی ہے، کفر جس لباس میں اور جس صورت میں ظاہر ہو وہ اس کو
 پہچان لیتے ہیں اور اس کی مخالفت پر کمر بستہ ہو جاتے ہیں کہیں ہندوستان
 جیسے ملک میں بیواؤں کے نکاح ثانی کو حرام سمجھنے اور اس سے شدید نفرت
 رکھنے میں ان کو کفر کی بومحسوس ہوتی ہے اور وہ اس کو رواج دینے اور اس
 سنت کو زندہ کرنے پر آمادہ ہو جاتے ہیں اور بعض اوقات اس پر اپنی جان
 کی بازی لگا دیتے ہیں، کہیں قانون شریعت پر رواج کو ترجیح دینا اور ہینول
 کو میراث نہ دینے پر اصرار کرنا ان کو کفر معلوم ہوتا ہے اور وہ ایسے لوگوں
 کی مخالفت اور ان کا مقاطعہ فرض سمجھتے ہیں کبھی اللہ و رسول کا صاف و
 صریح حکم سن لینے کے بعد اس کو نہ ماننا اور غیر الہی عدالت اور غیر الہی قانون
 کے دامن میں پناہ لینا اور غیر اسلامی احکام و قوانین نافذ کرنا ان کو اسلام
 سے خروج کے مراد و معلوم ہوتا ہے اور وہ مجبوری کی حالت میں وہاں
 سے ہجرت کر جاتے ہیں، کبھی کسی نو مسلم کے یا ایسے مسلمانوں کے جو
 غیر مسلموں کی صحبت میں رہتے ہوں، اور ان سے متاثر ہوں، ایسا ذبیحہ
 استعمال کرنے سے احتراز کرنے میں، اور اس سے نفرت کرنے میں جس سے
 ان کی ہمسایہ قوم اور ابنائے وطن سختی سے مجتنب رہتے ہیں، اور ان میں
 اس کی نفرت یا اس سے وحشت عام ہے، ان کو ایمان کی کمزوری، اور

ان کے قدیم مذہب یا غیر مسلموں کی صحبت کا اثر نظر آتا ہے، کبھی بعض حالات و مقامات میں ایک سنت، جائز و مستحب کو وہ واجب اور شعائر اسلامی سمجھنے لگتے ہیں، کبھی وہ غیر مسلموں کے رسوم و عادات اور ان کی تہذیب، اور وضع و لباس اختیار کرنے اور ان سے تشبہ پیدا کرنے کی شد و مد سے مخالفت کرتے ہیں، اور کبھی ان کی مذہبی تقریبات اور تہواروں میں شرکت کی ممانعت کرتے ہیں غرض جاہلیت کی محبت یا اس کی اعانت جس لباس اور جس صورت میں جلوہ گر ہو، اور اس کی روح جس قالب میں بھی ظاہر ہو وہ اس کو فوراً بھانپ لیتے ہیں، ان کو اس میں کوئی اشتباہ نہیں ہوتا اور اس کی مخالفت کرنے میں کوئی مصلحت ان کے لئے رکاوٹ نہیں بنتی، وہ جاہلیت کو مخاطب کر کے کہتے ہیں:

بہر رنگے کہ خواہی جسامہ می پوش

من اندازِ قدرتِ رامی شناسم

ان کے زمانہ کے کوتاہ نظریا رند مشرب و صلح کل جو دیر و حرم کعبہ و مت خانہ میں فرق کرنا ہی کفر سمجھتے ہیں، ان کی تضحیک کرتے ہیں، اور تحقیر کے ساتھ ان کو فقیہ شہر، مختسب، واعظ تنگ نظر، اور ”خدائی فوجدار“ کا لقب دیتے ہیں، لیکن وہ اپنا کام پورے اطمینان و

استقلال کے ساتھ کرتے رہتے ہیں، اور کوئی شبہ نہیں کہ پیغمبروں کے دین کی حفاظت ہر زمانے میں انہیں لوگوں نے کی ہے اور آج اسلام یہودیت و عیسائیت اور برہمنیت سے ممتاز شکل میں جو نظر آتا ہے، وہ انہیں کی ہمت و استقامت اور نفقہ کا نتیجہ ہے۔ جزاھم اللہ عن الاسلام و ولیہ و نبیہ خیر الجزاء۔ ان کو زبان حال و قال سے یہ کہنے کا حق ہے کہ

آغشتہ ایم ہر سرخارے بخون دل
قانون باغبانی صحرانوشہ ایم

بدعت

کسی ایسی چیز کو جس کو اللہ و رسولؐ نے دین میں شامل نہیں کیا ہے اور اس کا حکم نہیں دیا، دین میں شامل کر لینا، اور اس کا ایک جز بنادینا اس کو ثواب اور تقرب الی اللہ کے لئے کرنا، اور اس کی کسی خود ساختہ یا اصطلاحی شکل اور وضع کئے ہوئے شرائط و آداب کی اسی طرح پابندی کرنا جس طرح ایک شرعی حکم کی پابندی کی جاتی ہے، بدعت ہے۔
شُرک کفر (جیسا کہ عرض کیا جا چکا ہے) اگر مستقل دین ہیں تو بدعت

مستقل شریعت ہے اور شرک و کفر اگر اسلام کے مقابلہ میں خارج کی چیزیں ہیں تو بدعت دین الہی کے اندر شریعت انسانی کی تشکیل ہے جو اندر اندر نشوونما پاتی رہتی ہے۔ یہاں تک کہ بعض اوقات (اگر کو) آزادی کے ساتھ نشوونما پانے کا موقعہ دیا جائے (اصل شریعت دو چند دسہ چند ہو جاتی ہے اور رفتہ رفتہ شریعت الہی کی ساری جگہ اور انسان کے سارے وقت کو گھیر لیتی ہے، اس شریعت کی فقہ الگ ہے، اس کے فرائض و واجبات، اور سنن و مستحبات مستقل ہیں اور بعض اوقات تعداد میں شریعت الہی کے احکام سے کہیں زیادہ۔

بدعت سب سے پہلے اس حقیقت کو نظر انداز کرتی ہے کہ تشریع (قانون سازی) اللہ کا حق ہے کسی چیز کو قانونی حیثیت دینا، اس کی پابندی ضروری قرار دینا، یہ منصب صرف شارع (اللہ) کا ہے، انسانی قانون سازی اسی منصب الہی کے خلاف بغاوت ہے، اسی لئے قانون ساز انسان کو قرآن ”طاغوت“ کہتا ہے۔

يُرِيدُونَ أَن يُبَدِّلُوا كَلِمَاتِ اللَّهِ فَيَقُولُوا قَوْلًا لَّا يَكْفُرُونَ وَإِنَّ اللَّهَ لَغَفُورٌ ذَلِيلٌ (نساء- ۱۹)

چاہتے ہیں کہ اپنا مقدمہ ایک سرکش کے پاس لے جا کر فیصلہ کرائیں

مالاں کہ ان کو حکم دیا گیا تھا کہ اس عقائد پر کہیں

لیکن کسی چیز کو دین و شرع قرار دینا، اور اس کو کسی خاص شکل اور شرائط

کے ساتھ قربت خدا و عمری اور احمد و ثواب کا ذریعہ قرار دینا، تو اس سے بھی بڑھ کر بات ہے، یہ تو شریعت سازی ہوئی، اور قرآن کہتا ہے کہ دینِ شرع قرار دینا اللہ ہی کا کام ہے۔

شَرَعَ لَكُمْ مِنَ الدِّينِ مَا وَصَّىٰ تَهَادُوا فِي دِينِ كِي دہی راہ مقرر بہ نوحًا قَالِ الدِّينُ أَوْحَيْتُنَا اَلَيْكَ (شوری ع ۲)

اور ہم نے آپ کی طرف حکم بھیجا اہل عرب نے جب اپنی طرف سے تحلیل و تحریم کا کام شروع کیا، اور مستقل احکام جاری کئے تو قرآن نے ان پر یہی جرح کی:

أَمْ لَهُمْ شِرْكَاءُ شَرَعُوا لَهُمْ مِّنَ الدِّينِ مَا لَمْ يَأْذِنَ بِهِ اللَّهُ كَمَا قَالُوا كَيْفَ شَرِكُوا لَكُمْ مِّنَ دِينِكُمْ كَمَا قَالُوا كَيْفَ شَرِكُوا لَكُمْ مِّنَ دِينِكُمْ (شوری ع ۲)

یہ اللہ کی اجازت کے بغیر دینی قانون سازی کیا تھی؟ اس کی تفصیل ملاحظہ ہو:

اور انھوں نے کہا کہ یہ موسیٰ اور کھیتی	وَقَالُوا هَذِهِ أَنْعَامٌ وَحَرَّمَ رَبِّي
منوع ہے، صرف وہی کھائیں گے جن کو	حَبَّرَ لَا يَطْعَمُهَا إِلَّا مَنْ نَّشَاءُ
ہم چاہیں اپنے خیال کے مطابق اور یہ	مِنْ عَمَلِهِمْ وَانْعَامٌ حُرِّمَتْ
موسیٰ ہیں جن کی پیٹ پر چڑھنا منع ہے	طُغُورُهَا قَالُوا نَعْلَمُ لَا يَدْرِي كَرَّمَ

اَسْمَ اللّٰهِ عَلَيْهَا اُفْتِرَاءٌ عَلَيْهِ
 سَيَجْزِيْهُمْ بِمَا كَانُوْا يَفْعَلُوْنَ
 اور کچھ موشی جن کے ذبح پر اللہ کا نام
 نہیں لیتے، اللہ پر جھوٹ باندھتے ہوئے
 اللہ ہی کے اس جھوٹ کی ان کو سزا دیگا۔
 (سورۃ الانعام ع ۱۶)

وَكَالِ الْمَآءِ الَّذِي يُّغْلَقُ فِي الْاَنْعَامِ
 خَالِصَةً لِّذِكْرِ نَانَ مُحَرَّمٌ عَلَى
 اَرْوَاجِنَاوِ اِنْ يَكُنْ قَيْتَةً
 فَهَمْزِيَّةٌ شَسْ كَاءٌ سَيَجْزِيْهُمْ
 وَصَفُهُمْ اِنَّهُ حَكِيْمٌ عَلِيْمٌ
 اور انھوں نے کہا کہ ان مویشیوں کے
 جو کچھ پیٹ میں ہے وہ ہمارے مردوں ہی
 کے کھانے کے لئے مخصوص ہے۔ اور
 ہماری عورتوں کے لئے حرام ہے اور اگر مردہ
 ہو تو اس میں سب شریک ہیں، اللہ ان کو
 ایسی باتیں بنانے کی سزا دیگا، وہ حکمت والا
 (سورۃ الانعام ع ۱۶)

اور مضمر دانا ہے۔

عرب کے ان شریعت سازوں کا یہ جرم جس کو قرآن "افترا" کہتا ہے
 کیا تھا؟ یہی کہ انھوں نے بلا کسی آسمانی سند اور وحی کے محض اپنے
 اتفاق رائے اور مصلحت سے ایک چیز کو ایک کے لئے حلال اور دوسرے
 کے لئے حرام کر دیا، اور اس کے لئے قواعد و احکام اور اصول و ضوابط
 مقرر کئے جن کا کوئی آسمانی ماخذ نہ تھا، اور پھر ان کی ایسی پابندی کی
 اور دوسروں سے کرائی جیسی پیغمبروں کی شریعتوں اور احکام الہی کی
 ہوتی ہے مگر اگر کوئی اس کے خلاف کرے تو سخت گنہگار سمجھا جائے اور

ملزم و مطعون ہو:

یہودیوں اور عیسائیوں کا یہی حُریم قرآن نے بیان کیا ہے :

اِنَّكَ مِنْ اَحْبَابِ رَبِّهِمْ وَرَبُّهُمْ
اَسْرَبًا مِّنْ دُونِ اللّٰهِ (توبہ ۵) کو اللہ کو چھوڑ کر خدا ٹھہرایا۔

آنحضرت صلی اللہ علیہ وسلم نے عدی بن حاتم کے سامنے اس آیت کی یہی تفسیر کی کہ عیسائی علماء و مشائخ نے جس چیز کو ان کے لئے حلال یا حرام قرار دے دیا، انہوں نے بے چون و چرا اس کو مان لیا اور ان کو مستقل شارع قرار دے دیا۔

در حقیقت تحلیل و تحریم میں اور کسی چیز کو بلا دلیل شرعی فرض و واجب قرار دے دینے اور کسی خاص شکل، اور آداب و شرائط کے ساتھ کارثواب اور ذریعہ تقرب الی اللہ قرار دینے میں کوئی اصولی فرق نہیں دونوں "شرع مالم یأذن بہ اللہ" کے حکم میں آتے ہیں۔

جنت، دوسری جس حقیقت کو نظر انداز کرتی ہے، یہ ہے کہ شریعت مکمل ہو چکی ہے، جس کا تعین ہونا تھا، اس کا تعین ہو گیا، ایک انسان کی نجات کے لئے جتنے اعمال ضروری ہیں، اور تقرب الی اللہ کے لئے جتنے وسائل تھے ان سب کی وضاحت کر دی گئی، اور دین کی ہمسال بند کر دی گئی اب جو نیا سکھ اس کی طرف منسوب کیا جائے گا، وہ جعلی ہوگا۔

اَلَيْسَ مَا اَكْمَلْتُ لَكُمْ دِيْنَكُمْ
 وَ اَتَمَمْتُ عَلَيْكُمْ نِعْمَتِي
 وَ رَضِيتُ لَكُمْ الْاِسْلَامَ دِيْنًا
 میں تمہارے تمہارا دین مکمل کر دیا، اور اپنی
 نعمت تم پر تمام کر دی۔ اور اسلام کو بطور
 دین کے تمہارے لئے پسند کیا۔

(مائدہ ۳۱)

تکمیل نعمت کے یہ خلاف ہے کہ دین و شریعت کا ایک بڑا حصہ مشتبہ اور
 غیر متعین چھوڑ دیا جائے، اور صدیوں تک مسلمان اس کے دریافت سے غافل
 اور اس کے ثواب سے محروم رہیں، خصوصاً خیر الفردن کے وہ لوگ جو اُمت علیکم
 نعمتی کے مخاطب اول تھے، اور پھر صدیوں کے بعد اس کا انکشاف
 اور تعین ہو۔

اس شریعت میں جو شخص بھی کوئی نیا اضافہ کرتا ہے اور کسی خارج از
 دین بات کو، دین کا جز قرار دیتا ہے، کسی ایسی چیز کا اہتمام کرتا ہے جس کا
 اللہ کے رسول نے اہتمام نہیں کیا یا تقرب الی اللہ کے کسی نئے ذریعہ کا
 انکشاف کرتا ہے وہ گویا زبانِ حال سے یہ کہہ رہا ہے کہ دین میں یہ کمی
 رہ گئی تھی اس کو اب پورا کیا جا رہا ہے، اور یہ آنحضرت صلی اللہ علیہ وسلم
 کی تبلیغ رسالت پر بڑا الزام ہے جن کو حکم تھا کہ :

يَا أَيُّهَا الرَّسُولُ بَلِّغْ مَا أُنْزِلَ
 إِلَيْكَ مِنْ رَبِّكَ وَإِنْ لَمْ
 لے پیغمبر پہنچا دو جو تمہاری طرف تمہارے
 رب کی طرف سے اتارا گیا، اور اگر ایسا

تَفْعَلْ فَمَا بَلَغْتَ رِسَالَتَهُ ۚ
(مائدہ۔ رکوع ۱۰)
زکیا تو تم نے اس کا پیغام نہیں
پہنچایا۔

امام مالکؒ نے کیا خوب فرمایا:

من ابتدع فی الاسلام
بدعت میرا احسنہ فقد
نزع من ان محمداً صلی اللہ علیہ
والہ وسلم خان الرسالة
فان اللہ سبحانہ یقول "الْيَوْمَ
اَكْمَلْتُ لَكُمْ دِينَكُمْ" فمالم
یکمن یوم مثلاً دیناً فلا یکون
الیین م دیناً
جس نے اسلام میں کوئی بدعت
پیدا کی اور اس کو وہ اچھا سمجھتا ہے
وہ اس بات کا اعلان کرتا ہے کہ محمدؐ
صلی اللہ علیہ وآلہ وسلم نے (نوعوذ باللہ)
پیغام پہنچانے میں خیانت کی، اسلئے
کہ اللہ فرماتا ہے کہ میں نے تمہارے
لئے تمہارا دین مکمل کر دیا۔ پس جو بات
عہد رسالت میں دین نہیں تھی وہ آج

بھی دین نہیں ہو سکتی۔

شریعت منزل من اللہ کی ایک خصوصیت، اس کی سہولت اور اس کا
ہر ایک کلمے ہر زمانہ میں قابل عمل ہونا ہے، اللہ تعالیٰ حکیم اور خیر ہے
اس کو انسان کی فطری کمزوری، ان کے مصالح اور ان کے مختلف متغیروں
حالات کا پورا علم ہے، اس کے ساتھ وہ رؤف ورحیم (بے حد مہربان
و مہینق) بھی ہے، اس علم محیط اور شفقت بے پایاں کی بنا پر اس نے

انسانوں کے لئے اپنے پیغمبروں کے ذریعہ نہایت آسان شریعت نازل کی ۱۰ احکام شریعت میں ان کی کمزوریوں، مشکلات اور کوتاہیوں کا پورا لحاظ رکھا، اور ان کی قوت، دقت اور وسعت اور زمان و مکان کا پورا لحاظ فرماتے ہوئے اُن کے لئے ایک عالمگیر اور ابدی قانون مکمل فرمایا، اس کا ارشاد ہے:

لَا يَكْلِفُ اللَّهُ نَفْسًا اَلًا وَّمُحَنًا
 (سورہ بقرہ ع ۲۰)

اللہ کسی کو اس کی گنجائش سے بڑھ کر مکلف نہیں کرتا

يُرِيدُ اللَّهُ اَنْ يُخَفِّفَ عَنْكُمْ
 وَخَلَقَ اَلْاِنْسَانَ ضَعِيفًا
 (نہاد۔ رکوع ۵)

اللہ چاہتا ہے کہ تمہارے بار کو ہلکا کرے، اور انسان کمزور پیدا کیا گیا ہے۔

يُرِيدُ اللَّهُ يَكُمُ الْيُسْرَ وَلَا
 يُرِيدُ يَكُمُ الْعُسْرَ (بقرہ ع ۲۳)
 وَ مَا جَعَلَ عَلَيْكُمْ فِي الدِّينِ
 مِنْ حَرَجٍ (ج ع ۱۰)

اللہ تم پر آسانی چاہتا ہے، تم پر دشواری نہیں چاہتا ہے۔
 تم پر اللہ نے دین میں کوئی تنگی نہیں رکھی

رسول اللہ صلی اللہ علیہ والہ وسلم کے متعلق فرمایا:
 لَقَدْ جَاءَكُمْ رَسُولٌ مِّنْ اَنْفُسِكُمْ
 عَزِيزٌ عَلَيْهِ مَا عَنِتُّمْ حَرِيصٌ
 تمہارے پاس تمہیں میں سے ایک رسول آیا جس پر تمہاری تکلیف

عَلَيْكُمْ بِالْمُؤْمِنِينَ رَئُوفٌ شَاقٌ هے، تمہاری اس کو بڑی فکر ہے

رَحِيمٌ (توبہ ۱۶) ایمان والوں پر نہایت شفیق و مہربان ہے

رَسُولُ اللّٰهِ صَلَّی اللّٰہُ عَلَیْہِ وَاٰلِہٖ وَسَلَّم نے اپنی شریعت کے متعلق فرمایا:

بَعَثْتُ بِالْخِفِیَّةِ السَّمِیَّةِ مجھے نہایت سیدھے سادے آسان دین

کے ساتھ بھیجا گیا۔

اِنَّ هٰذَا الدِّیْنَ یُسِّرُ بے شک یہ دین آسان ہے۔

اُمّت کی مشقّت کا آپ کو اتنا خیال تمہا کہ فرمایا:

لَوْ لَا اَنْ اَشَقَّ عَلٰی اُمَّتِیْ اگر مجھے اپنی اُمّت کی تکلیف کا خیال

لا مرہم بالسواک عنہ نہ ہوتا تو میں ہر نماز کے وقت مسواک

کے صَلَوٰۃ کرنا فرض قرار دیتا۔

لیکن دین کی یہ سہولت اور خدا کی طرف سے اس بات کی ضمانت

اسی وقت تک ہے، جب تک کہ اللہ شارع ہے اور شریعت اسی کی ہے

لیکن جب انسان شارع بن جائے اور وہ شریعت الہی میں مداخلت

اور اضافہ شروع کر دے تو پھر دین کی سہولت باقی نہیں رہ سکتی، نہ انسان

کا علم محیط ہے، نہ وہ مختلف انسانوں کی ضروریات، مصالح اور زمان و

مکان کے اختلاف کا لحاظ رکھ سکتا ہے نہ اس کو اپنے بنی نوع پر وہ

شفقت ہو سکتی ہے جو اللہ اور اس کے رسول کو ہے، نتیجہ یہ ہوتا ہے

کہ جو دین خالص ہونے کی صورت میں ہر ایک کے لئے قابل عمل اور بالکل سہل ہوتا ہے وہ ان بدعات کی آمیزشوں اور وقتاً فوقتاً اضافوں کے بعد اس قدر دشوار پیچدار اور طویل ہو جاتا ہے کہ اس پر پورے طور پر عمل کرنا، رفتہ رفتہ ناممکن ہوتا چلا جاتا ہے، لوگوں کو گریز اور حیلہ جو یوں کی عادت پڑ جاتی ہے اور بہت سے لوگ ایسے مذہب کا قلابہ اپنی گردن سے اتار دیتے ہیں مذہب کی تاریخ کا گہرا مطالعہ کیا جائے تو معلوم ہوگا کہ ترک مذہب کی بکثرت نوبت اور الحاد و لامذہبیت کا آغاز عموماً انہیں لامتناہی بدعات کے بعد ہوا، جن کی پابندی ایک متوسط درجہ کے انسان کے لئے تقریباً ناممکن ہو گئی تھی اور آدمی ان کا پابند رہ کر کسی اور کام کا نہیں رہ سکتا تھا، قرون وسطیٰ میں بھی علم و عقل کی بغاوت کلیسا کے اسی مذہبی نظام کے خلاف تھی جس سے اصل سہمی مذہب کو ۱۱ کی نسبت بھی نہ تھی۔

یہ نکتہ بھی قابل لحاظ ہے کہ الہی دین و شریعت کی ایک خصوصیت ان کی عالمگیر یکسانی ہے۔ یہ یکسانی زمانوں کے لحاظ سے ہے اور مکاؤں کے لحاظ سے بھی۔ اللہ چونکہ رَبُّ الْمَشْرِقِیْنِ وَرَبُّ الْمَغْرِبِیْنِ ہے وہ زمان و مکان کے حدود و قیود سے بالاتر ہے، اس لئے اس کی شریعت میں کامل یکسانی پائی جاتی ہے، اس کی آخری شریعت جس کی تکمیل آخری پیغمبر

محمد رسول اللہ صلی اللہ علیہ وآلہ وسلم پر ہو چکی ہے، آفتاب کی
 طرح سب کے لئے ایک اور زمین و آسمان کی طرح سب کے لئے یکساں
 ہے، اس کی شکل جو قرنِ اول میں تھی وہی شکل پندرہویں صدی
 ہجری میں بھی ہے، وہ جیسی اور قسبی مشرق والوں کے لئے ہے، ویسی
 ہی اور اتنی ہی مغرب والوں کے لئے بھی، جو قواعد و احکام عبادت
 کے جو اشکال اور تقربِ الی اللہ کی جو متعین شکلیں اہل عرب کے لئے
 تھیں وہی اہل ہندوستان کے لئے بھی، اسی لئے اگر دنیا کے کسی حصہ کا
 کوئی مسلمان باشندہ دنیا کے کسی دوسرے حصہ میں چلا جائے تو اس کو
 فرائض اسلام کے ادا کرنے میں اور مسجد میں عبادت کرنے میں کوئی دقت
 پیش نہیں آئے گی، نہ اس کے لئے کسی مقامی ہدایت نامہ اور رہبری
 کی ضرورت ہوگی، اس کو دینی حیثیت سے کوئی اجنبیت اور مسافرت
 محسوس نہیں ہوگی۔ علاوہ مقتدی ہونے کے وہ اگر صاحبِ علم ہے
 تو ہر جگہ امام بن سکتا ہے، اور ہر جگہ فتوے دے سکتا ہے۔

لیکن بدعت کا یہ خاصہ نہیں ان میں یکسانی اور وحدت نہیں
 ہوتی، ان میں زمان و مکان کا پرتو ہوتا ہے، وہ ہر جگہ کے مقامی
 سانچہ اور ملکی یا شہری محکمال سے ڈھل کر نکلتی ہیں اور خاص تاریخی
 و مقامی اسباب اور ماحول میں بنتی ہیں، ان کو تمام عالمِ اسلامی میں

رواج نہیں دیا جاسکتا، نہ دُنیا کے تمام مسلمانوں کو ان کا علم ہونا ضروری
 ہے، علم ہونے کے بعد یہ ضروری نہیں کہ وہ سب ان کو قبول کر لیں اسلئے
 ہندوستان کی بدعات مصر کی بدعات سے مختلف ہیں اور ایران و شام
 کی بدعات میں کوئی اشتراک نہیں، ملکوں سے گزر کر بعض اوقات شہر
 شہر کی بدعات مختلف ہوتی ہیں، ایک شہر کے مسلمانوں کو دوسرے
 شہر کی مخصوص بدعات کا علم نہیں ہوتا، یہ بات بڑھتے بڑھتے محلوں
 اور گھروں تک پہنچ سکتی ہے اور گھر گھر کا دین مختلف ہو سکتا ہے، رسول اللہ
 صلی اللہ علیہ وآلہ وسلم کے سامنے تمام دوسری شریعتوں اور مذاہب کا
 عبرتناک انجام تھا، یہودیت اور عیسائیت مسخ شدہ اور محرف شکل میں
 موجود تھیں، اس لئے آپ نے شریعت اسلامی کو اپنی حقیقی شکل اور اصل
 مقدار میں رکھنے کی پوری کوشش فرمائی، اور اس کے لئے تمام احتیاطی
 تدابیر اختیار کیں، آپ نے اپنے جانشینوں کو بدعت سے بچنے اور سنت
 کی حفاظت کی بڑی تاکید سے تلقین کی، آپ نے فرمایا:

من احدث فی امرنا هذا جو ہمدے دین میں کوئی ایسی نئی بات
 مالیس مندھو مد۔۔۔ پیدا کرے جو اس میں داخل نہیں تھی

تو وہ بات مسترد ہے۔

ایاکم والبدعة فان کل بدعت سے ہمیشہ بچو، اس لئے کہ ہر بدعت

بدعة ضلالة و كل ضلالة
 في الناس
 گراہی ہے اور ہر گراہی جہنم
 میں ہوگی۔

اور یہ حکیمانہ پیشگوئی بھی فرمائی:-

ماحدث قوم بدعة الا
 سرفح بها مثلها من سنة
 جب کچھ لوگ دین میں کوئی نئی بات
 پیدا کرتے ہیں تو اس کے بعد کوئی سنت اٹھ
 جاتی ہے۔

آپ کے براہ راست جانشین صحابہ کرام رضی اللہ عنہم نے اس وصیت
 کی پوری تعمیل کی اور بدعات کے بارے میں کسی قسم کی رواداری اور کمزوری
 روا نہیں رکھی ان کے انکار بدعات کے واقعات ملاحظہ ہوں، اگر کوئی
 شخص بدعات کے حقیقی مفسد اور محافظت شریعت کی حکمت و ہر ار
 سے واقف نہ ہو، تو ان کو تشدد اور غلو پر محمول کرے گا، لیکن اگر کوئی
 شخص مذاہب کی تاریخ سے واقف ہے تو وہ ان حضرات کی تفقہ اور
 حکمت دین کی داد دے گا، کہ اگر دوسری ہی نسل میں مذہب کی شکل کی
 حفاظت نہ کی جاتی تو وہ باقی نہیں رہ سکتا تھا۔

۱۔ اس فرمان نبویؐ کی اگر شرح دیکھنا ہو، تو مکتوبات امام ربانیؒ، مکتوب ۸۶، ج ۲
 عبد الرحمن ۱۸۶-۱۸۷ (احمدی) ۲۵۵ مجلد طاہر لاہوری میں ملاحظہ ہو یا ان
 لوگوں کی عمل زندگی میں جو بدعات میں مبتلا ہیں۔

صحابہ کرامؓ کے بعد ائمہ و فقہائے اسلام نے اعلیٰ درجہ کے فہم دین اور ایسی عزیمت و استقامت کا ثبوت دیا جو انبیاء کرام کے جانشینوں کے شایان شان ہے، انھوں نے ہمیشہ اپنے زمانہ کی بدعات کی سختی سے مخالفت کی، مبتدعین کا علمی و عملی مقاطعہ کیا، اسلام کے معاشرہ اور دینی حلقوں میں ان بدعات کو مقبول اور ان کے علمبرداروں کو وقیع اور باوقار بننے سے روکنے کی کوشش کی اور ان کو اہل علم کی نگاہوں سے ہمیشہ کے لئے گرا دیا۔

بالخصوص فقہائے ضعیفہ نے جو شدید احتساب کیا اور جس باریک بینی اور نکتہ فہمی کے ساتھ اپنے زمانہ کے بعض بظاہر معمولی مبتدعانہ اعمال و رسوم کی مخالفت کی اور شریعت کی حفاظت اور سنت و بدعات کے امتیاز کے لئے جو حکیمانہ انتظامات اور فقہی احتیاطیں کیں وہ ان کی صول دین سے گہری واقفیت اور ان کے تفقہ کی بہترین مثالیں ہیں۔

جو لوگ یہ جانتے ہیں کہ بدعات عوام اور خوش عقیدہ شائقین دین کے لئے کیسی مفناطیسی کشش رکھتی ہے اور کس سرعت کے ساتھ رواج و مقبولیت حاصل کر لیتی ہیں وہ ان علمائے اسلام کی ہمت و دلیری اور کامیابی کی داد دیں گے، جن کی کوششوں اور اظہارِ حق سے بعض بعض بدعات کا بالکل سد باب ہو گیا اور اب ان کا فقہ کی بعض کتابوں یا تمدن کی بعض

تاریخوں میں ذکر آتا ہے، بعض بدعات جو باقی رہ گئیں، ان کا بدعت ہو ناگی
 مشتبہ نہیں رہا اور ایک جماعت ہمیشہ ان کی مخالفت کرتی رہی، اور اب
 بھی کرتی ہے۔

ان مخالفین بدعت اور حامینِ لوئے سنت کو اپنے زمانہ کے عوام
 یا خواص کا عوام سے اس طرح جامد اور روایت پرست وغیرہ کے خطابات
 ملے جس طرح ہر زمانہ کے مذاق عام اور رواج عام کے خلاف کہنے والوں اور
 کرنے والوں کو ملتا کرتے ہیں: "ما يقال لك ألا ما قد قيل للرسول من قبلك"

غفلت

دین الہی سے انحراف کا ایک عام سبب غفلت ہے، اللہ سے
 بے تعلقی اور اس کے احکام و فرائض کی طرف سے بے توجہی کا سبب ہمیشہ
 بغاوت و کفر ہی نہیں ہوتا، بلکہ اکثر اوقات دنیا پرستی اور مادیت ہوتی
 ہے، عزت و جاہ کا سودا، دولت کا عشق اور معاش میں سرتاپا انہماک
 آدمی کو معادے بالکل غافل کر دیتا ہے، مادیت کا ایسا غلبہ ہوتا ہے کہ
 سرے سے نجات کا خیال، رضائے الہی کے حصول کا شوق اور اس کے
 عذاب کا خوف دل سے بالکل نکل جاتا ہے، اور کھانے پینے اور پہننے کے
 سودا دنیا میں کوئی فکر باقی نہیں رہتی۔ خدا سے غافل لوگوں کی صحبت

اور گناہوں اور عیش میں نہماک دل کو ایسا مُردہ کر دیتا ہے کہ دینی اور اخلاقی حس باطل ہو جاتی ہے، نیک و بد اور حلال و حرام کی تمیز جاتی رہتی ہے۔ ایسے غافل اپنے اخلاق و اعمال، سیرت و کردار، معاشرت و آداب اور وضع و صورت میں کافروں اور اللہ کے باغیوں سے کچھ زیادہ مختلف نہیں رہتے، شراب کے بے تکلف دَوّ چلتے ہیں، منہیات و محرمات کا آزادی سے ارتکاب کیا جاتا ہے، جرائم اور فسق و فجور میں نئی نئی ایجادات کی جاتی ہے اور ان میں ایسی ذہانت اور ہنرمندی کا اظہار کیا جاتا ہے کہ پرانی امتیں ان کے سامنے مات ہو جاتی ہیں، شرع و دین کی کوئی حرمت باقی نہیں رہتی، ایسی خدا فراموشی اور خود فراموشی طاری ہو جاتی ہے کہ سہول کر بھی خدا یاد نہیں آتا اور اپنا بھی حقیقی ہوش نہیں رہتا۔

وَالَّذِينَ كَفَرُوا أَكْثَرُ الَّذِينَ كَفَرُوا فِي الْبُحْرِ ۚ وَكَانُوا يَنْجُونَ
فَأَنسَاهُمْ أَنفُسَهُمْ (مشرع ۳) کو بھلا دیا، اللہ نے ان کو خود فراموش بنادیا۔

یہی وہ لوگ ہیں جن کا حال اللہ نے اس آیت میں بیان کیا ہے:

إِنَّ الَّذِينَ لَا يَرْجُونَ لِقَاءَنَا
وَرَضُوا بِالْحَيَاةِ الدُّنْيَا وَاطْمَأَنَّنُوا
بِمَاوَالِهِمْ ۚ هُم عَنْ آيَاتِنَا
لَغَافِلُونَ ۚ (یونس ۱۱) غافل ہیں اور جو لوگ ہم سے ملنے کی اُمید نہیں رکھتے اور دُنیا کی زمینگی پر مگن اور مطمئن ہیں اور جو لوگ ہماری نشانیوں سے غافل ہیں۔

نتیجہً و عملاً ایسے غفلت شعار اور آخرت فراموش، منکرین آخرت اور
 اللہ و رسولؐ سے بغاوت کرنے والوں سے ممتاز نہیں ہوتے، پیغمبروں کی
 دعوت کے لئے ان کا وجود بھی اسی قدر بے سود اور بعض اوقات سنگِ راہ
 ہوتا ہے جس طرح مکذبین و منکرین کا، اور بعض اوقات یہ مدعیانِ امام
 اسلام کے خلاف حجت اور تبلیغ اسلام کی راہ میں رکاوٹ بنتے ہیں پھر
 اس سے زیادہ بدستی کی بات یہ ہوتی ہے، کہ یہ غافلین یا منافقین اپنی
 کثرت یا دنیاوی لیاقت یا کوششوں یا محض وراثت سے مسلمانوں کی
 مسندِ حکومت پر قابض ہو جاتے ہیں اور مسلمانوں کی امامت ان کے
 ہاتھ میں آ جاتی ہے یا مسلمانوں کی زندگی میں آتار سوخ اور اثر پیدا
 کر لیتے ہیں کہ ان کے اخلاق و اعمال عوام کے لئے نمونہ بن جاتے ہیں
 اور ان کی عظمت اور وقعت دل و دماغ میں جاگنہیں ہو جاتی ہے اس
 وقت ان "اکابرین مجربین" کی وجہ سے غفلت و ضد فراموشی اور غیرِ مسلمان
 زندگی کا ایسا دور دورہ ہو جاتا ہے کہ مسلمانوں کی عملداری میں جاہلیت
 کی حکومت قائم ہو جاتی ہے اور بعض اوقات اس طرزِ زندگی کو کچھ زیادہ
 مدت گزر جاتی ہے، تو اسی کا امام اسلامی تہذیب و تمدن پڑ جاتا ہے
 جس کی مخالفت غیر اسلامی تمدن سے زیادہ مشکل ہوتی ہے۔
 ان تمام حالات میں پیغمبروں کے جانشینوں کو کام کرنا پڑتا ہے شاید

انسانوں کی کوئی جماعت اتنی مشغول اور فرائض و ذمہ داریوں سے اتنی
 گراں بار نہیں جتنی نابان رسولؐ اور علماء و مصلحین اسلام کی جماعت ہے
 جسمانی امراض کے طبیبوں کو بھی کبھی آرام اور فرصت کا موقع میسر آ جاتا
 ہوگا لیکن ان الہاء روح کے لئے کوئی موسم اعتدال و صحت کا نہیں بہت
 سی جماعتیں ایسی ہیں کہ جب ان کی اپنی حکومت قائم ہو جاتی ہے تو انکی
 جدوجہد ختم ہو جاتی ہے اور ان کا مقصود حاصل ہو جاتا ہے لیکن علما حق
 اور "قَيِّمِينَ لِلّٰهِ شُهَدَاءَ بِالْقِسْطِ" (اللہ کی طرف سے منتظم اور انصاف
 کے گواہ) کی جماعت کا کام بعض مرتبہ مسلمانوں کی حکومت میں ختم ہونے کے بجائے
 کچھ بڑھ ہی جاتا ہے، کچھ چیزیں ہیں جو حکومت و طاقت اور دولت و فراغت
 ہی کے زمانہ میں پیدا ہوتی ہیں اور علماء اسلام ہی کا فرض ہوتا ہے کہ
 ان کی نگرانی کریں، وہ اپنے فریضہ احتساب، نگرانی اخلاق اور دینی
 رہنمائی کے منصب سے سبکدوش نہیں ہوتے، اس وقت بھی ان کا
 جہاد، اور ان کی جدوجہد جاری رہتی ہے، کہیں مسلمانوں کی مسرفانہ
 زندگی پر زدک لڑک کر رہے ہیں، کہیں سامانِ عیش و غفلت پر ان کی
 طرف سے قدغن ہے کہیں چوری کی شراب کو گرفتار کیا ہے اور اس کو
 اُنڈیل رہے ہیں، کہیں باجوں اور موسیقی کے آلات کو توڑ رہے ہیں، کہیں
 مردوں کیلئے ریشم کے لباس اور سونے چاندی کے برتنوں کے استعمال پر

چیں بجیں ہیں، کہیں بے حجابی اور مردوں و عورتوں کے آزادانہ اختلاط
 پر معترض ہیں، کہیں حماموں کی بے قاعدگیوں اور بد اخلاقیوں کے خلاف
 آواز بلند کر رہے ہیں، کہیں اپنے زمانہ کے خلاف اخلاق اور خلاف شرع
 باتوں اور عادتوں کے خلاف وعظ کہہ رہے ہیں، کہیں غیر مسلموں اور عجمیوں
 کے عادات و خصوصیات اختیار کرنے پر اُن کی طرف سے مخالفت ہے،
 کبھی مسجدوں کے صحن اور مدرسوں کے ایوانوں میں حدیث کا درس دے
 رہے ہیں اور قَالَ اللّٰہُ اور قَالَ الرَّسُوْلُ کی صدا بلند کر رہے ہیں کبھی
 خانقاہوں میں یا اپنے گھروں اور مسجدوں میں بیٹھے ہوئے دلوں کا زنگ
 دُور کر رہے ہیں، اللہ کی محبت و طاعت کا شوق پیدا کر رہے ہیں، امرِ حق
 حسد، تکبر، حرص دُنیا اور دوسری نفسانی اور روحانی امراض کا علاج
 کر رہے ہیں، کبھی منبر پر کھڑے ہوئے جہاد کا شوق دلا رہے ہیں اور اسلامی
 سرحدوں کی حفاظت یا اسلامی فتوحات کے لئے آمادہ کر رہے ہیں، پوری
 اسلامی تازنخ میں آپ کو زندہ اور ربّانی علما و جو حکومت وقت کے دامن
 سے وابستہ نہیں تھے یا حقیر جھگڑوں میں مشغول نہیں تھے، انہیں مشاغل
 میں نہمک نظر آئیں گے اور مسلمانوں کا کوئی دورِ حکومت ان علمائے حق
 اور ان کی جدوجہد سے خالی نہیں رہا۔

بنی اُمیہ کا دور مسلمانوں کا شامانہ عہد ہے، بظاہر مسلمانوں کو

تمام کاموں سے فرصت ہو گئی ہے، مگر علماء کو فرصت نہیں
 حضرت حسن بصریؒ کی مجلس وعظ گرم ہے، جس میں اپنے زمانہ
 کے منکرات و بدعات کے خلاف تقریر ہو رہی ہے، اپنے زمانہ
 کی معاشرت، نظام اور اہل حکومت کی بے دینی پر تنقید ہے،
 نفاق کی علامات اور منافقین کے اوصاف وسیع پیرایہ میں بیان
 ہو رہے ہیں اور موجودہ زندگی پر ان کو منطبق کیا جا رہا ہے خشیت الہی
 اور آخرت کا بیان ہے، جس سے آنسوؤں کی جھڑیاں لگ گئی ہیں اور
 روتے روتے حاضرین کی ہچکیاں بند ہو گئی ہیں سورہ فرقان کے آخری رکوع
 ”وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا“ کی تفسیر
 ہو رہی ہے، اور صحابہ کرامؓ کے چشم دید حالات اور واقعات اس طرح
 بیان کئے جا رہے ہیں کہ اس مبارک دور کی تصویر کھنچ گئی ہے اور صحابہؓ
 چلتے پھرتے نظر آ رہے ہیں لوگ مجلس سے توبہ کر کے اٹھتے ہیں۔ اور
 سیکڑوں آدمیوں کی اصلاح حال ہو رہی ہے۔

بنی عباس کا دور ہے اور امام احمد بن حنبلؒ شاہِ وقت کے ذوق
 ورجحان اور مسلک کے خلاف مذہبِ اعتزال کی صاف صاف تردید
 کر رہے ہیں اور بدعات کا رد، اور سنت کا اعلان کرتے ہیں۔

۱۔ کتاب قیام اللیل محمد بن نصر موزی ۱۲۰

علمِ کلام اور فلسفہ کے بڑھتے ہوئے رجحان کے مقابلہ میں خالصتہ
اور عقائدِ سنّت کی تبلیغ فرما رہے ہیں، اور یہ سب اس جرأتِ اطمینان کے
ساتھ کہ گویا مومن و معتقّم کی حکومت نہیں ہے بلکہ حضرت عمر
بن عبد العزیزؓ کی خلافت ہے۔

بغداد اپنے آؤج پر، اور بغداد کی تہذیب، دولت اور بے فکری
اور آزادی عروج پر ہے، ہر طرف عیش و غفلت کا سمندر رواں ہے
کرخ و رصافہ کے میدانوں میں اور مسجدوں کے سامنے میلے لگے
ہوئے ہیں، بازاروں میں بڑی چیل پہل ہے، لیکن سیکڑوں آدمی ان
تمام دل چسپیوں اور تفریحات سے آنکھ بند کئے، ایک طرف چلے
جارہے ہیں، آج جمعہ کا دن ہے، محدث ابن جوزیؒ کا وعظ ہے، وعظ
ہو رہا ہے، سیکڑوں آدمی تائب، اور بیسیوں غیر مسلم مسلمان ہو رہے
ہیں، لوگ خلافتِ شرع امور سے توبہ کر رہے ہیں

ایک طرف اسی پُرسشور اور ہنگامہ زدہ بغداد میں نہایت سکون و
اطمینان کے ساتھ حضرت شیخ عبد القادر جیلانی رحمۃ اللہ علیہ کا
درس، وعظ اور روحانی فیض جاری ہے، جس سے عرب و عجم کے لوگ
فائدہ اٹھا رہے ہیں، بڑے بڑے اُمراء اور شہزادے اپنے عیش و دولت
کو خیر باد کہہ کر زہد و فقر کی زندگی اختیار کرتے ہیں، بڑے بڑے

سکرش اور نشہ دولت میں منحور تائب ہوتے ہیں، خلافت عباسی کے عین دار الخلافہ میں، اور خلیفہ بغداد کی حکومت کے بالکل مقابل اس درویش کی روحانی اور دینی حکومت قائم ہے، جس کا سکہ عرب و عجم پر رواں ہے۔

بعد کے تمام عہدوں میں، اور حکومت اسلامی کے تمام اطراف و اکناف میں، سلاطین و امراء کے بالمقابل اور تمام دوسری لچپیوں و عوتوں اور تحریکوں اور مشاغل کے ساتھ علمائے حق کی یہ کوششیں اور ان کے مرکز، مساجد، مدارس، خانقاہیں، مجالس و عطا باضابطہ اور بے ضابطہ احتساب جاری رہا۔

علمائے حق کا یہی بد قسمت یا خوش قسمت گروہ ہے جس کو مسلمان بادشاہوں اور ان کے کارکنان حکومت کے ہاتھوں (جبکہ دوسروں کو سیم و زر کی تمیلیاں اور عہدوں کے پروانے ملتے تھے) دار و رسن اور تازیانے کے انعامات ملے، اسی گروہ کے کتنے افراد کو ایک مسلمان حاکم (حجاج) کے ہاتھوں شہادت کا صلیخ خلعت ملا، پھر اسی گروہ کے ایک مقتدر فرد (حضرت امام ابوحنیفہؒ)

لے ہندوستان کے لئے اس کی تفصیل سے زیادہ والد صاحب مرحوم مولانا سید عبدالحی کی عظیم الشان عربی تصنیف ”نزهة الخواطر“ کی آٹھ جلدوں میں ملے گی۔ جو ہندوستان کے مسلمان، شاہید و ایمان اور علماء کی سب سے بڑی تاریخ ہے۔

کو امیر المؤمنین منصور عباسی کے ہاتھوں زہر کا جام نوش کرنا پڑا
 پھر اسی گروہ کے دوسرے امام (حضرت امام احمد بن حنبلؒ) کو سب سے
 بڑے روشن خیال مسلمان بادشاہ (مامون) کے زمانہ میں 'پابہ
 جولاں اور اسیر زندان ہونا پڑا، اور اس کے جانشین (مقتصرؒ)
 کے ہاتھوں تازیانے کھلنے پڑے،

آخر زمانہ میں بھی کیسے کیسے عادل و دادگر مسلمان فرمانرواؤں
 کے ہاتھوں کیسے کیسے جلیل القدر علماء پر بیداد ہوئی، جہانگیر کی زنجیرِ عدل
 مشہور ہے، مگر حضرت شیخ احمد سرہندی مجدد الف ثانی کے پاؤں میں
 بھی زنجیر پڑی، اور ان کو اپنے اظہارِ حق کے صلہ میں گویا ر کے قلعہ میں
 محبوس ہونا پڑا۔

ان کارناموں اور خدمات کے علاوہ (جو حاملین دین اور فاضلین
 شریعت کے فرائض منصبی ہیں) جن کو ہم اس حیثیت سے دُعا
 کہہ سکتے ہیں کہ وہ شرک و کفر، بدعت اور غفلت کے مقابلہ میں اسلام
 کی حفاظت کی کوششیں ہیں، مگر یہ درحقیقت اسلام کی مستقل
 دعوت و تبلیغ، اور دین کی مسلسل جدوجہد ہے، جو قیامت تک
 جاری رہے گی،

لَا يَزَالُ طَائِفَةٌ مِنْ أُمَّتِي يُرِي أُمَّتْ كَايَكْ گروہ ہمیشہ حق پر

ظَاهِرِينَ عَلَى الْحَقِّ لَا يُضَرُّهُمْ
من خذل لهم (او کما قالہ)
اعلانہ قائم رہے گا، کسی کے مدد نہ کرنے
سے اس کو کچھ نقصان نہ پہنچے گا۔

الْجِهَادُ مَا ضِيَ إِلَى يَوْمِ
جہاد قیامت تک جاری
الْقِيَامَةِ
رہے گا

لیکن ان کے علاوہ دُورِ خد متیس ہیں، جو ہر زمانہ کے علماء
کے ذمہ ہیں، اور علماء ربانی ان کو انجام دیتے رہے ہیں۔

۱ اسلامی فتوحات سے کمتر اور مبلغین، صلحاء و صوفیہ اور بعض
مسلمانوں کے اخلاق اور محبت کے اثر سے بیشتر مسلمانوں کے مفتوحہ
ممالک میں لاکھوں آدمیوں نے اسلام قبول کیا، اور پوری پوری برادریاں
اور بڑے بڑے خاندان اسلام میں داخل ہو گئے، لیکن ان کی تعلیم و
تربیت کا کوئی انتظام نہ کیا جاسکا، اور ان پر اسلام کی تعلیمات
کا کوئی اثر نہ پڑ سکا، یا اگر ان پر کوئی اثر پڑا تو ان کے بعد کی نسلوں
میں یہ اثر باقی نہ رہ سکا، اور رفتہ رفتہ اس کے سوا ان کو کچھ یاد
نہ رہا کہ ہمارے باپ دادا مسلمان تھے اور انھوں نے کسی زمانہ میں
اسلام قبول کیا تھا اور سوائے اسلامی نام اور کلمہ طیبہ کے الفاظ
کے ان کے پاس اسلام کا کوئی نشان باقی نہ رہا، کچھ دلوں کی، اور
بے توجہی کے بعد اسلامی نام بھی باقی نہ رہے اور کلمہ طیبہ بھی

سیکڑوں میں سے چند کے سوا کسی کو یاد نہ رہا، مگر اپنے مسلمان
ہونے کا اعتراف باقی رہا، پھر وہ بھی مٹنے لگا اور اس وقت
باقاعدہ ان کا ارتداد عمل میں آنے لگا،

ہندوستان جیسے ملک میں جہاں خاص حلقہ کے باہر اسلام
کی بنیاد ہمیشہ کمزور رہی، اس کی بکثرت مثالیں ملتی ہیں، تقریباً ہر
بڑے شہر سے کچھ فاصلہ پر اور ہندوستان کے تمام اطراف میں لاکھوں
کی تعداد میں ایسی مسلمان قومیں اور برادریاں موجود ہیں، جن کو
اسلام سے کچھ تعلق باقی نہیں رہا، دیہاتوں کی بڑی مسلمان آبادی
ایسی ہے جو نئے سرے سے تبلیغ اسلام کی محتاج ہے، ان میں سے
بکثرت ایسے ”مسلمان“ ہیں، جو ہنوز عہد جاہلیت میں ہیں، اور انکو
بعثت نبویؐ کی خبر بھی نہیں، وہ اسلام سے اتنے بے خبر ہیں، جتنے
دیہاتوں کے غیر مسلم فرائض و احکام اسلام کا ذکر چھوڑ کر بعض بڑے
شہروں کے اطراف و نواح میں ایسے مسلمان ملتے ہیں، جو آنحضرت
صلی اللہ علیہ وآلہ وسلم کے نام نامی سے بھی واقف نہیں۔

بعض علمائے ربانی نے اپنے زمانہ میں، ان علاقوں اور دیہاتی
رقبوں کی طرف توجہ کی اور بعض مسلمان قوموں اور برادریوں کو ازبر لڑ
مسلمان بنایا، ان میں تبلیغی دورے کئے، وعظ و نصیحت، اختلاط

آمدورفت اور اپنے اخلاق و تالیف قلب سے ان کے دل مسخ میں لئے، ان کو مرید کر کے ان کو توحید اور اتباع سنت کے راستہ پر لگایا، شرک و بدعت سے تائب کیا، جاہلانہ رسمیں، غیر مسلموں کی وضع و صورت، اور کفر و جاہلیت کے شعار چھڑائے، ان میں اخلاق و انسانیت پیدا کی، پابند فرائض اور خوش اوقات بنایا، علم کا شوق دلایا، اور تعلیم کو رائج کیا، اور ان میں سے لائق افراد کو چھانٹ کر اد اپنے پاس رکھ کر ان کی تربیت و تعلیم کی، پھر ان سے اپنی قوم اور دوسری جماعتوں کی تبلیغ و اصلاح کا کام لیا، یہ تبلیغی کام، جو انبیاء علیہم الصلوٰۃ والسلام کے طریق کار سے، سب سے زیادہ ظاہری مشابہت رکھتے ہیں، ان کے دوسرے کارناموں کے مقابلہ میں کسی طرح کم اہم نہیں۔

۲ قرآن و حدیث اسلام کی طاقت کا اصل سرچشمہ میں جن سے ہمیشہ طاقت اور روشنی حاصل کی جاسکتی ہے اور جن کے ذریعہ سے ہر زمانہ میں مسلمانوں کے کمزور سے کمزور ڈھانچے میں رُوح پھونکی جاسکتی ہے، شرک و کفر و بدعت و غفلت کے خلائ سب سے کارگر حربہ قرآن و حدیث کا علم اور ان کی اشاعت ہے۔ ان کا صحیح علم

اور ان کی روشنی جس قدر پھیلتی جائے گی، کفر و جہالت کی تاریکیاں
دُور ہوتی جائیں گی اس لئے ہزار تبلیغوں کی ایک تبلیغ ان کی نشر و
اشاعت ہے۔

انبیاء کرام کی بڑی خصوصیت ان کی ہم آہنگی اور یک آہنگی
ہے یعنی وہ سب ایک بات کہتے ہیں، اور ایک ہی بات کہتے رہتے
ہیں، وہ کیا؟

يَا قَوْمِ اعْبُدُوا لِلّٰهِ مَا لَكُمْ
مِنْ اِلٰهِ غَيْرُهُ (ہود ۸) تمہارا معبود، اس کے سوا کوئی نہیں
ان کے جانشینوں کی بھی یہی خصوصیت ہوتی ہے کہ ان کی تمام
کوششوں اور ان کی زندگی کے متنوع مشاغل کا ہدف بھی ایک ہوتا ہے
وہ ”دَعْوَتِ اِلٰی اللہ“ ہے درس و تدریس، وعظ و تقریر، تبلیغ و تذکیر
تصنیف و تالیف، سلوک و تصوف، بیعت و ارشاد، سب سے
غرض خلق خدا کو اللہ کی طرف بلانا، اللہ سے ملانا، اور اللہ ہی کا بنانا
ہوتا ہے، ان کے مشاغل متنوع، اور مختلف ہو سکتے ہیں، مگر سب کا
مرکز اور مقصد ایک ہوتا ہے، وہ سب کچھ کہتے ہیں مگر وہ حقیقت
ایک ہی بات کہتے ہیں، اور بار بار کہتے ہیں۔

فِطْرَتَ کَاسِرٍ وَاٰتٰی اَکْثَرُ شُبَّانِیْہِ

حضرت نوحؑ کی طرح وہ بھی ان مشاغل، اور مختلف طریق تبلیغ کی طرف اشارہ کر کے کہتے ہیں :

سَاتِ اِنِّیْ دَعَوْتُ قَوْمِیْ لَیْلًا
وَّحَسْرًا (نوح ع) اور دن ۔
اے رب میں بلاتا ہوں اپنی قوم کو رات

ثُمَّ اِنِّیْ دَعَوْتُهُمْ
جَهْرًا (نوح ع)
پھر میں نے ان کو بلایا بر ملا ۔

ثُمَّ اِنِّیْ اَعْلَنْتُ لَهُمْ
وَاَسْرَرْتُ لَهُمْ اسْرَارًا (نوح ع)
پھر میں نے ان کو کھول کر اور چھپ کر
کہا، چھپے سے ۔

یہ وعظ، یہ درس، اور یہ انفرادی و اجتماعی کوششیں، یہ ظاہر و
مخفی تدبیریں، یہ تذکیر و تنزیہ اور یہ توجہات اور انفاس قدسیہ اعلان و
اسرار ہی کی شکلیں ہیں :



☆ مولانا ابوالحسن علی ندوی کی چند اُردو تصنیفات

ارکان اربعہ	تاریخ دعوت و عزیمت	سوانح مختصر شیخ الحدیث مولانا کریم الرحمن
نہی رحمت	ہندوستانی مسلمان	کاروان مدینہ
سیرت شید احمد شہید	سوانح مولانا عبدالقادر سائے پوری	انسانی دنیا پر سلاٹوں کے غوغ و زوال کا
منصب نبوت	دو ہفتے ترکی میں	نقوش اقبال
عالم عربی کا المیہ	تذکرہ شاہ فضل حسین گنج مراد آبادی	تبلیغ و دعوت کی بنیادی مہول
معرکہ ایمان و مادیت	ہندوستانی مسلمان ایک نظر میں	مغرب صانِ مسابا تیں
وفا دایا نیت	جب ایمان کی بہار آئی	پُرانے چراغ
دیانے کاہل سے دیانے پر مرکب	شرق اوسط کی ڈائری	دو ہفتے مغرب اقصیٰ میں
پاجا سراغ زندگی	ذکر خیر	صحبۃ باہل دل
حیات عبدالحی	مکاتیب یورپ	نئی دنیا امریکہ میں مسابا تیں
مکاتیب مولانا الیاس	مولانا الیاس اور ان کی دینی دعوت	دُعائیں (میں سائے)
تبلیغ و دعوت کا مجاز ہلوط	نذہب تمدن	ترکیہ و احسان
اسلامیت و مغربیت کی کشمکش	تحفہ کشمیر	تحفہ دکن
اسلام اور مشرقین	دستور حیات	کاروان زندگی (آپ بیتی)
کاروان ایمان و عزیمت	حج کے چند مشاہدات	خواتین اور دین کی خدمت
پیام انسانیت	مقام انسانیت	حق و انصاف کی لڑائی میں ایک مظلوم

مکتبہ اشاعت کتب اسلامیہ
پبلیشرز مولانا ابوالحسن علی ندوی